

اجارہ و عاریت کے احکام مفتی سید صابر حسین

اجارہ (Leasing/Hiring)

اجارہ اسلامی معاشیات کی ایک ایسی اصطلاح ہے جس کے ذریعہ کسی شے کے منافع کو استعمال کرنے کا حق (Right to use usufruct) ایک مخصوص رقم (Rentals) کے عوض مقررہ مدت تک کسی کو دیا جاتا ہے اور مدت کے اختتام پر شے دوبارہ اصل مالک کی طرف لوٹ جاتی ہے۔ اسی طرح کوئی شخص اپنی خدمات مخصوص وقت کے لئے کسی دوسرے کو طے شدہ اجرت کے بدلے میں دیتا ہے تو یہ بھی اجارہ ہی ہے۔

مجلتہ الاحکام العدلیہ میں درج اجارہ کی لغوی اور اصطلاحی تعریف درج ذیل ہے:

اجارۃ فی اللغة: بمعنی الاجرة وقد استعملت فی معنی الایجاز ایضا فی اصطلاح الفقہاء: بمعنی بیع المنفعة المعلومۃ فی مقابلۃ عوض معلوم .

ترجمہ: ”اجارہ کے لغوی معنی ہیں اجرت و مزدوری۔ یہ لفظ اجرت پر کسی چیز کو دینے کے معنی میں استعمال کیا جاتا ہے۔ فقہ کی اصطلاح میں کسی معلوم شے سے معینہ منافع حاصل کرنے کو (اجارہ) کہتے ہیں (مادہ نمبر ۴۰۵)۔“

اجارہ کے لغوی معنی اور وجہ تسمیہ:

صاحب ہدایہ اجارہ کے لغوی معنی یہ تحریر کرتے ہیں کہ ”اجارۃ فی اللغة بیع المنافع“ یعنی اجارہ کے لغوی معنی ”منافع بیچنے“ کے ہیں۔ چونکہ معاہدہ اجارہ میں ایج (Employee/lessor) اپنی شے یا محنت کو دوسرے سے فروخت کرتا ہے لہذا اس مناسبت سے اسے ”اجارہ“ کہتے ہیں۔

فقہ حنفی کی مشہور کتاب کنز الدقائق میں اجارہ کی تعریف یوں بیان کی گئی ہے:-

الاجارۃ بیع منفعۃ معلومۃ باجر معلوم

ترجمہ: ”منفعت معلومہ کو مدت معلومہ تک فروخت کرنا“ اجارہ“ کہلاتا ہے۔“

اجارہ کی مشروعیت:

اجارہ کی مشروعیت قرآن مجید اور احادیث نبوی صلی اللہ علیہ وسلم اور اجماع امت سے ثابت ہے ذیل میں اس حوالے سے چند قرآنی آیات اور احادیث مبارکہ درج کی جا رہی ہیں۔

..... حضرت موسیٰ علیہ السلام کے متعلق حضرت شعیب علیہ السلام کی صاحبزادی کے قول کو قرآن مجید میں بیان کیا گیا ہے، جس میں اجارہ کا تذکرہ ہے۔

قالت احدہما یابت استاجرہ ان خیر من استاجرت القوی الامین ☆ قال انی ارید ان انکحک احدی ابنتی ہتین علی ان تاجرنی ثمنی حجج (ج) فان اتممت عشر افمن عندک (ج) وما ارید ان اشق علیک ط ستجدنی ان شاء اللہ من الصلحین ☆

ترجمہ: ”ان دونوں بیٹیوں (شعیب علیہ السلام کی بیٹیوں) میں سے ایک نے کہا: اے ابا جان! آپ ان کو اجرت پر رکھ لیجئے، بے شک آپ جس کو اجرت پر رکھیں گے، ان میں بہترین وہی ہے جو طاقت ور اور امانت دار ہو، انہوں نے کہا: میرا ارادہ ہے کہ میں اپنی بیٹیوں میں سے ایک کا آپ کے ساتھ نکاح کر دوں اس شرط پر کہ آپ آٹھ سال تک اجرت پر میرا کام کریں اور اگر آپ نے دس سال پورے کر دیئے تو یہ آپ کی طرف سے (احسان) ہوگا اور میں آپ کو مشکل میں ڈالنا نہیں چاہتا، آپ ان شاء اللہ مجھے نیک لوگوں میں سے پائیں گے“ (سورہ قصص، آیت: ۲۶، ۲۷)۔

۲..... اسی طرح سورہ کہف میں حضرت موسیٰ اور حضرت خضر علیہما السلام کے واقعہ میں مسکین بھائیوں کا ذکر ہے، جس سے بھی اجارہ کی مشروعیت ثابت ہوتی ہے۔ قرآن مجید میں ہے کہ اما السفینۃ فکانتا لمسکین یعملون فی البحر فارادت ان اعیبھا وکان وراءہم ملک یاخذ کل سفینۃ غصبا ☆

ترجمہ: ”رہی وہ کشتی تو وہ چند مسکین لوگوں کی تھی، جو سمندر میں کام کرتے تھے، اس لئے میں نے چاہا کہ اس میں عیب ڈال دوں (کیونکہ) ان کے آگے ایک (ظالم) بادشاہ تھا، جو ہر (صحیح سالم) کشتی کو زبردستی چھین لیتا تھا“ (سورہ کہف، آیت: ۷۹)۔“

مذکورہ بالا آیت کریمہ سے اشارۃ اجارۃ الاعمیان (اشیاء کا اجارہ) کا ثبوت بھی ملتا ہے، کیونکہ وہ لوگ نہ صرف اپنی خدمات بلکہ اپنی کشتی بھی انہیں فراہم کیا کرتے تھے۔

نوٹ: اجارۃ الاعیان کی تعریف ”اجارہ کی اقسام“ کے تحت آ رہی ہے۔
رسول اللہ ﷺ نے ارشاد فرمایا:

اعطوا الاجیر اجرہ قبل ان یعف عرقہ.....

ترجمہ: ”حضرت عبداللہ ابن عمر رضی اللہ تعالیٰ عنہما سے مروی ہے کہ آپ نے فرمایا کہ رسول اللہ ﷺ نے ارشاد فرمایا کہ مزدور کو اس کی مزدوری اس کے پسینے کے خشک ہونے سے پہلے ادا کرو (سنن ابن ماجہ، کتاب الرہون، باب اجراء اجراء، رقم الحدیث: ۲۵۳۷)۔“
صحیح بخاری میں ہے:

استاجر رسول اللہ صلی اللہ علیہ وسلم و ابو بکر جلا من بنی الدیل ہا دیا خریتا
ترجمہ: ”رسول اللہ ﷺ اور حضرت ابو بکر رضی اللہ تعالیٰ عنہ نے ایک شخص کی خدمات حاصل کی، جس کا تعلق بنی دیل سے تھا اور وہ راستے کی رہنمائی کرتا تھا (صحیح بخاری، کتاب الاجارۃ، باب اذا استاجر اجیر لیسئل لہ بعد ثلاثۃ ایام، رقم الحدیث: ۲۲۶۴)۔“

اسی طرح ایک حدیث قدسی میں بھی اجارہ کا ذکر آیا ہے حدیث مبارک یہ ہے:

ثلاثة انا خصمهم يوم القيمة: رجل اعطى بی ثم غدر ورجل باع حرا فاكل ثمنه ورجل
استاجر اجیرا فاستوفى منه ولم يعطه اجرہ .

ترجمہ: ”(رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے) میں تین آدمیوں کی طرف سے
خاصیت (اپنی شان کے لائق جھگڑا) کرتا ہوں۔

۱..... جس نے میرے نام پر عہد کیا پھر عہد شکنی کی۔

۲..... جس نے کسی آزاد آدمی کو فروخت کر کے قیمت کھائی۔

۳..... جس نے کسی سے مزدوری کروا کر یا کام پورا لینے کے بعد اس کی مزدوری نہ دی (صحیح بخاری،
کتاب الاجارۃ، باب اثم من منع اجیر الاجیر، رقم الحدیث: ۲۲۷۰)۔“

اجارہ کی اقسام:

اجارہ کی مندرجہ ذیل دو اقسام ہیں:

(۱) اجارۃ الاعیان (Leasing of specific property)

(۲) اجارة الاشخاص (Services Ijara):

(۳) اجارة الاعيان (Leasing of specific property)

اجارہ کے معنی ”کرایہ پر دینا“ اور الاعیان عین کی جمع ہے، جس کے معنی ”سامان یا خارج میں موجود اشیاء“ کے ہیں جبکہ اصطلاح میں اجارة الاعیان سے مراد ہے ”کسی چیز کے حق استعمال کو طے شدہ مدت کے لئے کرائے پر دینا“ مثلاً مکان یا گاڑی وغیرہ کو کرایہ پر دینا۔ اجارہ پر دی جانے والی چیز کی ملکیت اس کے مالک (lessor) کے پاس ہی رہتی ہے مستاجر اس سے فائدہ حاصل کرنے کا حقدار ہوتا ہے۔

اجارة الاعیان عام طور پر درج ذیل تین اقسام کی چیزوں پر ہوتا ہے:

۱..... جائیداد غیر منقولہ مثلاً زمین، مشینری اور مکانات پر ہوتا ہے۔

۲..... سامان مثلاً کپڑے اور برتن وغیرہ۔

۳..... جانور وغیرہ۔

(۲) اجارة الاشخاص (Services Ijara)

ایسا اجارہ، جس میں کوئی شخص/ادارہ اپنی خدمات کسی کو طے شدہ معاہدے کے تحت دیتا ہے اور اس کا معاوضہ (Consideration) اجرت کی صورت میں لیتا ہے، جیسے مزدوری پر کام کرنا وغیرہ۔ اجارة الاشخاص کو ”اجارة الخدمت“ بھی کہتے ہیں۔
اجارہ کی مزید چند قسمیں:

اجارہ منجزہ (Executed Lease)

اگر اجارہ عقد طے پاتے ہی نافذ العمل ہو جائے، تو اس طرح منعقد ہونے والا اجارہ فقہی اصطلاح میں ”اجارہ منجزہ“ کہلاتا ہے۔

اجارہ مضافہ (Deferred Lease)

اگر اجارہ فریقین کی باہمی رضامندی سے وقت عقد کی بجائے مستقبل کی کسی تاریخ پر نافذ العمل قرار دیا گیا ہو تو وہ ”اجارہ مضافہ“ کہلائے گا۔

اجارہ باطلہ (Void Lease)

ایسا عقد اجارہ جو اپنی اصل اور وصف دونوں کے اعتبار سے درست نہ ہو وہ ”اجارہ باطلہ“ ہے۔ جیسے کسی شخص کا شراب کشیدنے والے ادارے میں بطور اجیر کام کرنا وغیرہ۔

اجارہ فاسدہ (Invalid Lease):

اگر عقد اجارہ اپنی ذات و اصل کے اعتبار سے تو درست ہو لیکن کسی امر خارج کی وجہ سے درست نہ ہو تو یہ اجارہ فاسدہ ہے اور اس امر خارج کے دور ہو جانے تک ناقابل عمل رہے گا۔ جیسے کسی نے اپنی کوئی مملوکہ چیز دوسرے کو اس شرط پر اجارہ پر دیا کہ موجر بھی اپنی کوئی چیز اسے استعمال کرنے کے لئے دے تو اس شرط فاسد کی وجہ سے اجارہ فاسد ہو جائے گا۔

اجارہ فاسدہ کی صورت میں اجیر اجرت مثل کا حقدار ہوتا ہے بشرطیکہ اجرت مثل طے شدہ اجرت سے کم یا برابر ہو۔ اجرت مثل سے مراد وہ اجرت ہے جو عام طور پر اس جیسے کئے جانے والے کام میں دی جاتی ہو۔ جیسا کہ مجلہ الاحکام العدلیہ میں ہے:

اجر المثل: هو الاجرة التي قدرتها اهل الخمره السالمين من الغرض

ترجمہ: ”اجرت مثل سے مراد اجرت کی وہ مقدار جو بے غرض واقف کاروں نے متعین کر دی ہو (مجلہ الاحکام العدلیہ)۔“

اجارہ کے بنیادی عناصر:

(۱) اجیر/مؤجر (Employee/Lessor)

(۲) مستاجر/مستاجر (Employer/Lessee)

(۳) ایجاب و قبول (Offer and Acceptance)

(۴) اجرت/کرایہ (Wages/Rent)

(۵) اثاثہ/مستاجر (Leased asset/property)

اجارہ کی درستگی کے لئے شرائط:

عقد اجارہ کی درستگی کے لئے درج ذیل شرائط ہیں ان شرائط میں سے کچھ شرائط اجارہ خدمت اور کچھ

اجارہ اعیان کی ہیں جبکہ چند ایسی شرائط بھی ہیں جن کا تعلق دونوں سے ہے۔
۱..... عاقدین (parties) عاقل ہوں اجارے میں عاقدین کا بالغ ہونا شرط نہیں ہے بلکہ اگر سمجھدار نابالغ بچے نے اپنے ولی (سرپرست) کی اجازت سے اپنے لئے اجارہ خدمت یا اپنے مال کے لئے اجارہ اعیان کیا تو یہ جائز ہے۔

۲..... دونوں فریق کی باہمی رضامندی سے عقد اجارہ منعقد ہوا ہو۔

۳..... اجارہ کرنے کا اختیار حاصل ہو یعنی جو اجارہ کر رہا ہے اسے ملکیت یا ولایت (سرپرستی) حاصل ہو اگر کسی نے کسی دوسرے شخص کی خدمت یا چیز پر اس کی اجازت کے بغیر اجارہ کر لیا تو وہ اجارہ دوسرے شخص کی اجازت پر موقوف ہوگا۔ موقوف ہونے کا مطلب یہ ہے کہ اس تیسرے شخص کی اجازت سے اجارہ نافذ العمل اور منع کرنے پر نافذ العمل نہیں ہوگا۔

۴..... شے (Leased property) مستاجر (Lessee) کے سپرد کر دی جائے تاکہ وہ اس سے آزادی کے ساتھ منافع حاصل کر سکے۔

۵..... اجرت معلوم ہو۔

مصنف عبدالرزاق میں ہے کہ رسول اللہ صلی اللہ علیہ وسلم نے فرمایا:

من استاجر اجیر اقلی علمہ اجرہ .

ترجمہ: ”جو شخص کسی کی خدمت حاصل کرنے تو اسے چاہئے کہ وہ اس (اجیر) کی اجرت متعین کر لے۔“

۶..... منفعہ (Benefits/Usufructs) کا تعین ہونا تاکہ مستقبل میں منفعہ کے حوالے سے فریقین میں کسی قسم کا تنازع پیدا نہ ہو۔

۷..... مدت کا تعین یعنی جتنی مدت کے لئے اجارہ کیا جا رہا ہے اسے واضح طور پر بیان کر دیا جائے۔

۸..... جس کام یا جس چیز پر اجارہ ہو رہا ہے وہ قابل انتفاع ہوں اور شرعاً انہیں تسلیم بھی کیا گیا ہو۔ گناہ کے کاموں اور ایسی شے جو گم ہوگئی ہو یا اپنی منفعہ کھو چکی ہو اس کا اجارہ درست نہیں۔

۹..... جس شے کا یا جس کام پر اجارہ ہو رہا ہو اس کی منفعہ کو اجارے کی اجرت نہ بنایا جائے۔

۱۰..... کسی ایسے کام کا اجارہ نہ ہو جو بندے پر از روئے شرع فرض ہو جیسے نماز یا روزہ رکھنے کا اجارہ۔

۱۱..... مذکورہ بالا تمام شرائط کے ساتھ یہ بھی ضروری ہے کہ معاہدے میں کوئی ایسی شرط عائد نہ کی گئی ہو جو شرعی عقد کے خلاف ہو۔

اجارہ کا حکم:

اجارہ کا حکم یہ ہے کہ اس میں فریقین میں سے ایک منفعت جبکہ دوسرا اس کے بدلے میں اجرت کا مستحق ہو جاتا ہے لیکن اجرت کا مستحق یکدم نہیں ہوتا بلکہ تدریجاً (Gradually) یعنی جیسے جیسے شے استعمال ہوگی یا کام ہوتا جائیگا اس کے اعتبار سے بالترتیب کرایہ اور اجرت بھی لازم ہوتی جائیگی۔ اس حوالے سے شرعی اصول یہ ہے کہ الاجارۃ تنعقد تدریجاً یعنی اجارہ تدریجاً منعقد ہوتا ہے۔

اجارہ خدمت میں اجیر کی صورتیں:

اجارہ خدمت میں اجیر کی دو صورتیں ہوتی ہیں جو درج ذیل ہیں:

۱۔ اجیر مشترک یا عام (Public Employee)

اجیر مشترک وہ ہے جو مقررہ وقت میں ایک ہی شخص کے کام کو سرانجام دینے کا پابند نہ ہو بلکہ ایک وقت میں کئی دوسرے لوگوں کے کام بھی کر سکتا ہو جیسے ہیئر ڈریسر خدمات فراہم کر نیوالے تمام ادارے، تشبیہ (Advertisement) کے ادارے، وکلاء و قانونی مشیران اور مال اٹھانے والے وغیرہ۔ یہ سب ایک شخص یا ادارہ کا کام کرنے کے پابند نہیں ہوتے بلکہ ایک ہی وقت میں مختلف لوگوں کے کام لیتے اور کرتے ہیں۔

اسلامی بینک اور اجارہ الاشخاص / اجارہ الخدمت:

اسلامی بینک اجارہ الاشخاص / اجارہ الخدمت میں اجیر مشترک یا عام کی حیثیت سے خدمات سرانجام دیتا ہے کیونکہ وہ کسی ایک شخص کا کام کرنے کا پابند نہیں ہوتا بلکہ ایک وقت میں کئی لوگوں کو اپنی خدمات دے رہا ہوتا ہے۔

اسلامی بینک اس اجارہ کے تحت عام طور پر درج ذیل خدمات سرانجام دیتا ہے:

(۱) یوٹیلیٹی بلز کو جمع کرنا۔

(۲) مختلف اقسام کے کارڈز مثلاً اے ٹی ایم اور ڈیبٹ کارڈز کا اجراء

(۳) مالیاتی اداروں کو شرعی مشاورت دینا

(۴) پروڈکٹ کی تشکیل میں مدد فراہم کرنا وغیرہ۔

اجیر مشترک / عام کے احکام:

- ۱..... اجیر مشترک (Public Employee) میں اجارہ کا تعلق چونکہ کام سے ہے، لہذا ایک ہی وقت میں وہ کئی لوگوں کے کام لے سکتا ہے اور انہیں کر بھی سکتا ہے۔
- ۲۔ اجیر مشترک کام پورا کئے بغیر اجرت کا مستحق نہیں ہوگا۔
- ۳۔ نقصان کی صورت میں اجیر ضامن (Responsible) ہوگا۔

۲۔ اجیر خاص (Private Employee)

- جو شخص / ادارہ کل وقت یا بعض وقت کے لئے کسی ایک شخص یا ادارے کا کام کرتا ہو اور اس وقت میں کسی اور شخص یا ادارے کا کام نہ کر سکے، اسے ”اجیر خاص“ کہتے ہیں۔ دفاتر اور کارخانے وغیرہ میں جو لوگ اپنی خدمات سرانجام دیتے ہیں عام طور پر وہ اجیر خاص ہی ہوتے ہیں۔
- نوٹ: حضرت شعیب علیہ السلام نے موسیٰ علیہ السلام کو بحیثیت اجیر خاص مقرر کیا تھا۔ جبکہ کشتی والے واقعہ میں تمام بھائی بحیثیت اجیر عام اپنی خدمات لوگوں کو دے رہے تھے۔

اجیر خاص کے احکام:

- ۱..... اس میں چونکہ اجارہ کا تعلق وقت سے ہے یعنی اجیر (Employee) اپنا وقت اجارہ پر دے چکا ہوتا ہے لہذا اس متعین وقت میں وہ کسی اور کام نہیں کر سکتا۔
- ۲..... طے شدہ وقت میں اس کی حاضری ضروری ہے، حاضری کی صورت میں خواہ اس نے کوئی کام کیا ہو یا نہ کیا ہو دونوں صورتوں میں اجرت لینے کا حقدار ہے، لیکن اگر اس نے اپنے ذمہ عائد کام کو پورا نہیں کیا، تو اجرت کا حقدار نہیں ہوگا (شرح مجملہ)۔
- ۳..... اجیر خاص چونکہ مستاجر (Employer) کے مال کا امین بھی ہوتا ہے لہذا دوران کام اگر کوئی چیز اجیر کی تعدی (زیادتی) کے بغیر ضائع ہوگئی، تو اس پر ضمان (حقیقی نقصان) لازم نہیں آئیگا لیکن اگر تعدی ثابت ہوگئی، تو اجیر حقیقی نقصان (Actual Loss) کا ضامن ہوگا۔

اجیر خاص کے کام کی نوعیت:

اجیر خاص کے کام کی نوعیت کے بارے میں ایک سوال یہ وارد ہوتا ہے کہ وہ کام کس طریقے سے

سراجام دے۔ اس سوال کا جواب یہ ہے کہ عام طور پر کام کی تین حالتیں ہیں: سست، معتدل، نہایت تیز، اگر مزدوری میں سستی کے ساتھ کام کرتا ہے تو اجیر گنہگار ہوگا اور اس پر پوری مزدوری لینا حرام کام کرنے کے اعتبار سے اجرت لینے کا حقدار ہوگا اس سے جو کچھ زیادہ ملا مستاجر کو واپس کرنا ضروری ہے اور اگر وہ نہ رہا ہو تو اس کے موجودہ وارثوں کو واپس کر دے ان کا بھی کچھ پتانہ چلے تو کسی مستحق مسلمان کو صدقہ کرے۔ اس مال کو اپنے استعمال میں لانا اجیر کے لئے حرام ہے۔ اور اگر مزدوری میں معتدل (درمیانہ) کام کرتا ہے تو مزدوری حلال ہے اگرچہ اپنے ذاتی کام یا کسی اور کام میں حد سے زیادہ مشقت اٹھا کر زیادہ کام کرتا ہو۔

اسلامی بینکوں میں اجارۃ الاعیان:

اسلامی بینکوں میں اجارۃ الاشخاص کی طرح اجارۃ الاعیان کو بھی بڑی کامیابی کے ساتھ ایک پروڈکٹ کے طور پر استعمال کیا جا رہا ہے۔ اجارۃ الاعیان کے استعمال کی صورت یہ ہے کہ اسلامی بینک اپنے کلائنٹ کو اس کی مطلوبہ شے مثلاً مشینری اور گاڑی وغیرہ خرید کر ایک مقررہ مدت کے لئے کرائے پر دیتا ہے اور اس کے استعمال کے عوض کلائنٹ سے کرایہ وصول کرتا ہے۔ اجارہ میں اگرچہ حق منافع کلائنٹ کے پاس ہوتا ہے لیکن ملکیت اس کی طرف نہیں ہوتی بلکہ وہ بینک کے پاس ہی رہتی ہے لہذا ملکیت کے حوالے سے تمام اخراجات اور ذمہ داریاں بینک ہی برداشت کرتا ہے اگرچہ بینک کرایہ کے تعین میں ان اخراجات کا اعتبار کرتے ہیں۔

اسلامی بینکوں میں اجارۃ الاعیان کے مراحل:

اسلامی بینکوں میں اجارۃ اعیان درج ذیل مراحل میں مکمل ہوتا ہے:

- ۱..... سب سے پہلے کلائنٹ مطلوبہ بینک کو شے مذکورہ اجارہ پر لینے کے لئے باقاعدہ درخواست کرتا ہے اور پھر اپنی مطلوبہ شے کے مقام خرید اور قیمت خرید سے بینک کو آگاہ کرتا ہے۔
- ۲..... کلائنٹ کی درخواست وصول کرنے کے بعد بینک پہلے اپنی شرائط کے مطابق کلائنٹ کے متعلق تمام معلومات حاصل کرتا ہے، تاکہ کلائنٹ کو اجارہ کی سہولت دینے یا نہ دینے کا حتمی فیصلہ کر سکے۔
- ۳..... اگر بینک کلائنٹ کی فراہم کردہ معلومات سے مطمئن ہوتا ہے، تو پھر وہ مطلوبہ شے کو کبھی بلا واسطہ (Direct) اور کبھی بالواسطہ (Indirect) یعنی کلائنٹ کو ایجنٹ بنا کر اس کے ذریعے خرید لیتا ہے

اور اس طرح اس چیز کی ملکیت بنک کی طرف منتقل ہو جاتی ہے اور بنک اس کا ضامن ہو جاتا ہے۔
 ۴..... شے کی ملکیت بنک کو منتقل ہو جانے کے بعد کلائنٹ اور بنک کے درمیان باقاعدہ اجارہ کا معاہدہ ہوتا ہے، جس میں اجارہ کی مدت، کرایہ کا تعین اور کرایہ لینے کے طریقہ کار کی وضاحت کی جاتی ہے تاکہ بعد میں کسی قسم کا تنازع (Dispute) واقع نہ ہو۔ فریقین کی جانب سے معاہدہ پر دستخط ہو جانے کے بعد کلائنٹ اس چیز کا منافع حاصل کرنے کا حقدار ہو جاتا ہے جبکہ ملکیت بنک کے پاس ہی رہتی ہے۔
 ۵..... اختتام مدت کے بعد شے دوبارہ بنک کی ملکیت میں چلی جاتی ہے یا پھر دوبارہ سے فریقین کے درمیان اجارہ ایگریمنٹ قائم ہو جاتا ہے۔

اجارہ کی اصل صورت تو وہی ہے جو اوپر بیان ہوئی، کہ مدت کے اختتام کے بعد اجارہ میں دی ہوئی چیز آجر/موجر کی ملکیت میں چلی جائے لیکن جدید اسلامی بنکاری نظام میں ایسا بھی ہوتا ہے کہ:
 (الف) بعض اوقات بنک اپنے کلائنٹ سے یکطرفہ وعدہ کرتا ہے کہ اجارہ کے اختتام پر وہ اپنی چیز متاجر (کی خواہش پر) اسے اتنی قیمت پر فروخت کر دے گا لیکن اس میں یہ بہت اہم ہے کہ اس وعدے کا تعلق اجارہ ایگریمنٹ سے بالکل نہ ہو بلکہ بنک علیحدہ سے اس کا وعدہ کرے کیونکہ اگر اسے معاہدہ اجارہ کے ساتھ منسلک کیا گیا تو شرعی نقطہ نظر سے یہ جائز نہیں ہوگا۔

اجارہ منتهیہ بالتملیک (Ijarah Muntahia Bittamleek):

یہ اجارہ کی ایک جدید شکل ہے جسے اسلامی بینکوں میں کامیابی کے ساتھ استعمال کیا جا رہا ہے اس کے تحت معاہدے کے وقت آجر (Lessor) اپنے متاجر سے الگ سے ایک وعدہ کرتا ہے کہ معاہدے کی مدت کے اختتام پر وہ اجارے پر دی ہوئی چیز اسے گفٹ کر دے گا اور بعض بینکوں کی طرف سے اسے معمولی قیمت میں فروخت کرنے کا وعدہ بھی کیا جاتا ہے۔ چونکہ اس اجارے سے شے کی ملکیت آخر میں متاجر کی طرف منتقل ہو جاتی ہے اس لئے اسے ”اجارہ منتهی بالتملیک“ یعنی (Lease ended on the transfer of Ownership) کہا جاتا ہے۔
 (جاری ہے.....)